

१३५



नेपाल राजपत्र

भाग ३

श्री ५ को सरकारद्वारा प्रकाशित

खण्ड ३३) काठमाडौं, मंसिर ५ गते २०४० साल (संख्या ३९)

श्री ५ को सरकार
निर्माण तथा यातायात मन्त्रालयको
सूचना

महेन्द्र राजमार्ग (कोहलपुर-महाकाली) निर्माण विकास समिति (गठन) आदेश, २०४०

विकास समिति ऐन, २०१३ को दफा ३ ले दिएको अधिकार प्रयोग गरी श्री ५ को सरकारले देहायको आदेश जारी गरेको छ ।

१. संक्षिप्त नाम र प्रारम्भ : (१) यस आदेशको नाम “महेन्द्र राजमार्ग (कोहलपुर-महाकाली) निर्माण विकास समिति (गठन) आदेश, २०४०” रहेको छ ।

(२) यो आदेश तुरुन्त प्रारम्भ हुनेछ ।

२. परिभाषा : विषय वा प्रसङ्गले अर्को अर्थ नलागेमा यस आदेशमा “परियोजना” भन्नाले श्री ५ को सरकारबाट स्वीकृत महेन्द्र राजमार्ग कोहलपुर-महाकाली खण्ड निर्माण सम्बन्धी परियोजना सम्झनुपर्छ ।

३. समिति गठन : (१) महेन्द्र राजमार्ग (कोहलपुर-महाकाली) निर्माण विकास समिति (यसपछि “समिति” भनिएको) नामको एक समिति गठन गरिएको छ ।

आधिकारिकता मुद्रण विभागबाट प्रमाणित गरिएकोछि मात्र लागु हुनेछ।

(२)

नेपाल राजपत्र भाग ३

(२) उपदफा (१) बमोजिमको समितिमा देहायका सदस्यहरू रहनेछन्:-

- | | |
|---|--------------|
| (क) माननीय निर्माण तथा यातायात मन्त्री- | अध्यक्ष |
| (ख) माननीय निर्माण तथा यातायात सहायक मन्त्री- | उपाध्यक्ष |
| (ग) राजमार्गले छुने सम्बन्धित चार जिल्लाका राष्ट्रिय पञ्चायत सदस्यहरू र जिल्ला पञ्चायत सभापतिहरू- | सदस्य |
| (घ) सचिव, निर्माण तथा यातायात मन्त्रालय- | सदस्य |
| (ङ) चीफ इन्जिनियर, सडक विभाग- | सदस्य |
| (च) प्रतिनिधि, (कम्तीमा सह-सचिव स्तर) अर्थ मन्त्रालय- | सदस्य |
| (छ) प्रतिनिधि, (कम्तीमा सह-सचिव स्तर) राष्ट्रिय योजना आयोगको सचिवालय- | सदस्य |
| (ज) प्रतिनिधि, (कम्तीमा सह-सचिव स्तर) कानून तथा न्याय मन्त्रालय- | सदस्य |
| (झ) सम्बन्धित क्षेत्रीय इन्जिनियरहरू- | सदस्य |
| (ञ) परियोजना प्रमुख- | सदस्य-सचिव । |

(३) श्री ५ को सरकारले आवश्यक देखेमा नेपाल राजपत्रमा सूचना प्रकाशित गरी समितिको सदस्यहरू थपघट वा हेरफेर गर्न सक्नेछ ।

(४) समितिको आमन्त्रणमा स्वदेशी वा विदेशी विशेषज्ञले समितिको बैठकमा पर्यवेक्षकको रूपमा भाग लिन सक्नेछ ।

४. समितिको काम, कर्तव्य र अधिकार : (१) श्री ५ को सरकार र विदेशी सरकार वा संस्थाका बीचमा भएको सम्झौता बमोजिम परियोजना सञ्चालन गर्नु समितिको कर्तव्य हुनेछ ।

(२) उपदफा (१) मा उल्लिखित कर्तव्यपालनको लागि समितिले देहाय-को कार्यहरू गर्न सक्नेछ:-

- (क) परियोजनाको सर्भेक्षण, रूपाङ्कन (डिजाइन) र लगत तयार गर्ने ।
- (ख) परियोजना सञ्चालन गर्नको लागि श्री ५ को सरकार र विदेशी सरकार वा संस्थानबीचको ऋण वा अनुदान सम्बन्धी सम्झौता र सोसित संलग्न सहायक पत्रहरूमा उल्लिखित कामहरू गर्ने ।
- (ग) परियोजनाको सञ्चालन सम्बन्धमा नीति निर्धारण गर्ने र परियोजनाको कार्यान्वयनमा रेखदेख पुर्‍याउने ।

आधिकारिकता मुद्रण विभागबाट प्रमाणित गरिएपछि मात्र लागु हुनेछ।

- (घ) परियोजनाको सञ्चालन गर्ने आवश्यक पर्ने कर्मचारीहरू नियुक्ति गर्ने तथा कर्मचारीहरूलाई आवश्यक तालीमको व्यवस्था गर्ने ।
 (ङ) परियोजनाको कार्य प्रगतिको वार्षिक प्रतिवेदन श्री ५ को सरकार समक्ष पेश गर्ने ।

(च) परियोजना कार्यान्वयनको लागि अन्य आवश्यक कार्यहरू गर्ने ।

५. समितिको बैठक र निर्णय: (१) समितिको बैठक अध्यक्षले तोके बमोजिम बस्नेछ ।

(२) समितिको कूल सदस्य संख्याको पचास प्रतिशतभन्दा बढी सदस्यहरू उपस्थित भएमा समितिको बैठकको लागि गणपूरक संख्या पुगेको मानिनेछ ।

(३) समितिको बैठकको अध्यक्षता अध्यक्षले गर्नेछ र निजको अनुपस्थितिमा उपाध्यक्षले बैठकको अध्यक्षता गर्ने सक्नेछ ।

(४) समितिको बैठकमा बहुमतको राय मान्य हुनेछ र मत बराबर भएमा बैठकको अध्यक्षता गर्ने व्यक्तिले निर्णयात्मक मत दिनेछ ।

(५) समितिको निर्णय समितिको सदस्य-सचिवद्वारा प्रमाणित गरिनेछ ।

(६) समितिमा पेश हुने विषयहरू सडक विभागको चीफ इन्जिनियरको सहमति लिई पेश हुनेछ ।

(७) समितिमा अपनाइने अन्य कार्यविधि समिति आफैले निर्धारण गर्नेछ ।

६. समितिको कोष: (१) समितिको कोषमा देहायका रकमहरू रहनेछन् र समितिको सबै खर्च सो कोषबाट व्यहोरिनेछ ।

(क) श्री ५ को सरकारबाट प्राप्त रकम,

(ख) श्री ५ को सरकारमार्फत विदेशी सरकार वा संस्थाबाट प्राप्त रकम,


(ग) समितिले अन्य कुनै स्रोतबाट प्राप्त गरेको रकम ।

(२) समितिको कोषको सञ्चालन समितिले बनाएको नियम बमोजिम हुनेछ ।

७. लेखा र लेखापरीक्षण: (१) समितिको आय-व्ययको लेखा श्री ५ को सरकारले अपनाएको तरीका बमोजिम राखिनेछ ।

(२) समितिको लेखापरीक्षण प्रचलित कानून बमोजिम हुनेछ ।

(३) श्री ५ को सरकारले चाहेमा जुनसुकै बखत पनि समितिको हिसाब किताब जाँचन वा जँचाउन सक्नेछ ।

आधिकारिकता मुद्रण  बाट प्रमाणित गरिएपछि मात्र लागु हुनेछ।

८. अधिकार प्रत्यायोजन: समितिले आवश्यकता अनुसार आफ्नो सबै वा केही अधिकार समितिको कुनै सदस्य वा सदस्यहरूको उप-समिति वा समितिका कुनै कर्मचारीलाई प्रत्यायोजन गर्न सक्नेछ ।

९. नियम बनाउने अधिकार: समितिले आफ्नो कार्य सञ्चालनको लागि आवश्यक नियमहरू बनाउन सक्नेछ र त्यसरी बनाएको नियमहरू श्री ५ को सरकारबाट स्वीकृति प्राप्त भएपछि लागू हुनेछ ।

१०. श्री ५ को सरकारसँग सम्पर्क: समितिले श्री ५ को सरकारसँग सम्पर्क राख्दा निर्माण तथा यातायात मन्त्रालयमार्फत राख्नु पर्नेछ ।

११. समितिको कार्यालय: समितिको प्रधान कार्यालय काठमाडौं उपत्यकामा र परियोजना कार्यालय सम्बन्धित परियोजनाक्षेत्रमा रहनेछ ।

आज्ञाले,
वीरेन्द्रनाथ खुजेली
श्री ५ को सरकारको सचिव